

မာတိကာ

အမှတ်စဉ်	အကြောင်းအရာ	စာမျက်နှာ
၁။	နိဒါန်း	၁
၂။	တာဝန်နှင့်လုပ်ပိုင်ခွင့်များ	၂
၃။	မဲဆန္ဒနယ်ကြေညာခြင်း	၃
၄။	မဲစာရင်းပြုစုခြင်း	၄
၅။	တိုင်းရင်းသားလူမျိုးလွှတ်တော်ကိုယ်စားလှယ်လောင်းများ အတွက်ရွေးကောက်ပွဲဆိုင်ရာကြေညာချက်များ ထုတ်ပြန်ခြင်း	၅
၆။	တိုင်းရင်းသားလူမျိုးလွှတ်တော်ကိုယ်စားလှယ်လောင်းများ အမည်တင်သွင်းခြင်း၊ စိစစ်ခြင်းနှင့် ရွေးကောက်ပွဲ ကိုယ်စားလှယ် ခန့်ထားခြင်း	၅
၇။	လွှတ်တော်ကိုယ်စားလှယ်လောင်းအမည်စာရင်း တင်သွင်းလွှာကိုစိစစ်ပြီး ဆောင်ရွက်ရမည့် လုပ်ငန်းများ	၈
၈။	ရွေးကောက်ပွဲဝင်ခွင့် အာမခံငွေနှင့် စပ်လျဉ်း၍ ဆောင်ရွက်ရမည့် လုပ်ငန်းများ	၁၀
၉။	ဆန္ဒမဲပေးခြင်း	၁၂
၁၀။	ရွေးကောက်ပွဲအနိုင်အရှုံးကြေညာခြင်း	၁၃
၁၁။	ရွေးကောက်ပွဲကုန်ကျစရိတ်များ	၁၄
၁၂။	နိုင်ငံရေးပါတီများ ကြီးကြပ်ခြင်း၊ ကြီးကြပ်စေခြင်း	၁၇
၁၃။	အထွေထွေ	၁၈
၁၄။	နိဂုံး	၂၀

တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲ လုပ်ငန်းလမ်းညွှန်

နိဒါန်း

၁။ ပြည်ထောင်စုရွေးကောက်ပွဲကော်မရှင်၏ အဓိကတာဝန်မှာ လွတ်လပ်၍ တရားမျှတသော ရွေးကောက်ပွဲများ ကျင်းပပြုလုပ်ပေးရန် ဖြစ်သည်။ လွတ်လပ်၍ တရားမျှတသော ရွေးကောက်ပွဲများဖြစ်စေရန် ဥပဒေ၊ နည်းဥပဒေများနှင့်အညီ လိုက်နာကျင့်သုံးဆောင်ရွက်ရသည်။

၂။ ယင်းသို့ လိုက်နာကျင့်သုံး ဆောင်ရွက်နိုင်ရန် မူပိုင်းဆိုင်ရာ အကောင်အထည်ဖော် ဆောင်ရွက်ရမည့် ပြည်ထောင်စုရွေးကောက်ပွဲ ကော်မရှင်ဥပဒေနှင့် သက်ဆိုင်ရာ လွှတ်တော်ရွေးကောက်ပွဲဥပဒေများကို လည်းကောင်း၊ လုပ်ငန်းများကို လက်တွေ့ အကောင်အထည်ဖော် လုပ်ကိုင်ရာ၌ လိုက်နာကျင့်သုံးရမည့် နည်းဥပဒေများကိုလည်းကောင်း ပြဋ္ဌာန်းသတ်မှတ်ထုတ်ပြန်ထားသည်။

၃။ သက်ဆိုင်ရာ လွှတ်တော်ရွေးကောက်ပွဲများအတွက် ရွေးကောက်ပွဲ ဆိုင်ရာလုပ်ငန်းများကို ပေါင်းစပ်ညှိနှိုင်း၊ ကြီးကြပ်အကောင်အထည်ဖော် ဆောင်ရွက်ကြရမည့် တိုင်းဒေသကြီး သို့မဟုတ် ပြည်နယ်ကော်မရှင် အဖွဲ့ခွဲများသည် ဖော်ပြပါ ဥပဒေနှင့် နည်းဥပဒေများကို ကျေညက်စွာ နားလည်သဘောပေါက်မှသာ သက်ဆိုင်ရာလွှတ်တော် ရွေးကောက်ပွဲများနှင့် စပ်လျဉ်းသည့် ယင်းတို့၏လုပ်ငန်းဆောင်ရွက်ချက်များသည် ဥပဒေနှင့်

ညီညွတ်မှုရှိသော တစ်နည်းအားဖြင့် လွတ်လပ်၍ တရားမျှတသော ဆောင်ရွက်ချက်များ ဖြစ်ပါမည်။

၄။ သို့ရာတွင် လက်တွေ့နယ်ပယ်၌ ဥပဒေ၊ နည်းဥပဒေများကို ဖတ်ရှုရာတွင် ကျေညက်စွာနားလည်သဘောပေါက်ရန် ခက်ခဲမည်ဖြစ်၍ တိကျစွာလိုက်နာဆောင်ရွက်နိုင်ရန် ဤတိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲ လုပ်ငန်းလမ်းညွှန်ကို ပြုစုထုတ်ပြန်ခြင်း ဖြစ်သည်။

၅။ ဤလုပ်ငန်းလမ်းညွှန်သည် ကော်မရှင်ဥပဒေနှင့် သက်ဆိုင်ရာ လွှတ်တော် ရွေးကောက်ပွဲဥပဒေများကို အခြေခံ၍ပြုစုထားသဖြင့် ဖော်ပြပါမူရင်းဥပဒေ၊ နည်းဥပဒေများ၊ အခါအားလျော်စွာ ထုတ်ပြန် ထားသည့် ညွှန်ကြားချက်များနှင့် ဆက်စပ်လေ့လာခြင်းဖြင့် ရွေးကောက်ပွဲ ဆိုင်ရာလုပ်ငန်းများကို ဥပဒေနှင့်အညီ အောင်မြင်စွာအကောင်အထည်ဖော် ဆောင်ရွက်နိုင်မည်ဖြစ်သည်။

တာဝန်နှင့်လုပ်ပိုင်ခွင့်များ

၆။ တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည် -

- (က) လွှတ်တော်ရွေးကောက်ပွဲများကျင်းပခြင်း၊
- (ခ) လွှတ်တော်ရွေးကောက်ပွဲများကို ကြီးကြပ်ခြင်း၊
- (ဂ) သက်ဆိုင်ရာကော်မရှင်အဖွဲ့ခွဲအဆင့်ဆင့်ကိုကြီးကြပ်ခြင်း၊

(ဃ) မဲစာရင်းများပြုစုခြင်း၊ ပြင်ဆင်ခြင်းနှင့် ကြေညာခြင်း၊

(င) ရရှိသည့်ရန်ပုံငွေများကိုစနစ်တကျသုံးစွဲခြင်း၊ သုံးစွဲစေခြင်း၊

(စ) နိုင်ငံရေးပါတီများမှတ်ပုံတင်ခြင်း ဥပဒေနှင့်အညီ
နိုင်ငံရေးပါတီများကို ကြီးကြပ်ခြင်းနှင့် ကြီးကြပ်စေခြင်း၊

(ဆ) ကော်မရှင်ကပေးအပ်သည့်တာဝန်များကိုထမ်းဆောင်ခြင်း။

မဲဆန္ဒနယ်ကြေညာခြင်း

၇။ ပြည်သူ့လွှတ်တော်၊ အမျိုးသားလွှတ်တော်၊ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် မဲဆန္ဒနယ်တွင်ပါဝင်သည့် နယ်မြေများစာရင်းကိုလည်းကောင်း သက်ဆိုင်ရာ တိုင်းရင်းသားလူမျိုးများအတွက် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် မဲဆန္ဒနယ်တွင်ပါဝင်သည့် နယ်မြေများစာရင်းကိုလည်းကောင်း၊ ကော်မရှင်က သတ်မှတ်ကြေညာထားသည့်အတိုင်း သက်ဆိုင်ရာ ရွေးကောက်ပွဲများ မကျင်းပမီ အနည်းဆုံး ရက်ပေါင်း ၃၀ ကြိုတင်၍ ထပ်ဆင့်ကြေညာရမည်။

၈။ လွှတ်တော်မဲဆန္ဒနယ် တစ်နယ်တွင် ပါဝင်သောဒေသများ၌ ရွေးကောက်ပွဲကျင်းပရန် အခြေအနေမရှိလျှင် ရွေးကောက်ပွဲကျင်းပခြင်း မပြုရန် ကော်မရှင်ကဆုံးဖြတ်ကြေညာပြီးနောက် ယင်းကြေညာချက်ကို ထပ်ဆင့် ကြေညာရမည်။

မဲစာရင်းပြုစုခြင်း

၉။ မဲစာရင်းပြုစုရာတွင် -

- (က) မဲစာရင်းတွင် ပါဝင်ခွင့်ရှိလျက်နှင့် ပါဝင်ခြင်းမရှိကြောင်း တွေ့ရှိလျှင် ထိုအမည်များကို နောက်ဆက်တွဲ မဲစာရင်းတွင် ထည့်သွင်းရမည်။
- (ခ) မဲစာရင်းတွင် ပါဝင်ခွင့်မရှိဘဲ ပါဝင်ကြောင်းတွေ့ရှိလျှင် ထိုအမည်များကို မဲစာရင်းမှပယ်ဖျက်ရမည်။
- (ဂ) မဲစာရင်းတွင် ဆန္ဒမဲပေးပိုင်ခွင့်ရှိသူအချို့၏အမည်များသည် အစုအဝေးအလိုက် ကျန်ရစ်ခဲ့ကြောင်း တွေ့ရှိလျှင် နေပြည်တော် ကော်မရှင်အဖွဲ့ခွဲ၊ သက်ဆိုင်ရာ ကိုယ်ပိုင် အုပ်ချုပ်ခွင့်ရ တိုင်း၊ ကိုယ်ပိုင်အုပ်ချုပ်ခွင့်ရ ဒေသ ကော်မရှင်အဖွဲ့ခွဲ သို့မဟုတ် ခရိုင်ကော်မရှင်အဖွဲ့ခွဲက ထိုအမည်များကို ရွေးကောက်ပွဲမကျင်းပမီ ခုနစ်ရက်ထက် နောက်မကျစေဘဲ နောက်ဆက်တွဲ မဲစာရင်းတွင် ထည့်သွင်းစေရန် ခွင့်ပြုနိုင်သည်။

တိုင်းရင်းသားလူမျိုးလွတ်တော် ကိုယ်စားလှယ်လောင်းများအတွက်
ရွေးကောက်ပွဲဆိုင်ရာ ကြေညာချက်များထုတ်ပြန်ခြင်း

၁၀။ တိုင်းဒေသကြီးလွတ်တော် သို့မဟုတ် ပြည်နယ်လွတ်တော်
တိုင်းရင်းသားလူမျိုး လွတ်တော်ကိုယ်စားလှယ်လောင်း အမည်စာရင်း
တင်သွင်းနိုင်ကြောင်း ကြေညာချက်ကို ပုံစံ (၅-က) ဖြင့်ကြေညာရမည်။
ယင်းကြေညာချက်မိတ္တူများကို သက်ဆိုင်ရာ ခရိုင်နှင့် မြို့နယ်များတွင်
ထပ်ဆင့် ကြေညာစေရမည်။

တိုင်းရင်းသားလူမျိုး လွတ်တော်ကိုယ်စားလှယ်လောင်းများ အမည်
တင်သွင်းခြင်း၊ စိစစ်ခြင်းနှင့် ရွေးကောက်ပွဲကိုယ်စားလှယ်ခန့်ထားခြင်း

၁၁။ ပုံစံ (၆) ဖြင့် တင်သွင်းလာသော တိုင်းဒေသကြီးလွတ်တော်
သို့မဟုတ် ပြည်နယ်လွတ်တော် တိုင်းရင်းသားလူမျိုး လွတ်တော်
ကိုယ်စားလှယ်လောင်း အမည်စာရင်း တင်သွင်းလွှာများကို လက်ခံ၍
စိစစ်ဆောင်ရွက်ရမည်။ အဆိုပါ တင်သွင်းလွှာနှင့်အတူ ကော်မရှင်က
သတ်မှတ်ပေးသည့် နောက်ဆက်တွဲ (က) ပါ ပုံစံအတိုင်း
ကိုယ်ရေးမှတ်တမ်း နှစ်စောင် ပါရှိခြင်း ရှိ မရှိ စိစစ်ရမည်။
သတ်မှတ်ထားသည့်ကာလ ကုန်ဆုံးပြီးမှ တင်သွင်းလာသည့်
အမည်စာရင်း တင်သွင်းလွှာကို လက်ခံခြင်းမပြုရ။

၁၂။ တိုင်းဒေသကြီးလွတ်တော် သို့မဟုတ် ပြည်နယ်လွတ်တော်
တိုင်းရင်းသားလူမျိုး လွတ်တော်ကိုယ်စားလှယ်လောင်း အမည်စာရင်း

တင်သွင်းကြောင်းကြေညာချက်ကို ပုံစံ (၆-က) ဖြင့် ထုတ်ပြန် ကြေညာရမည်။

၁၃။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် တိုင်းရင်းသားလူမျိုး လွှတ်တော်ကိုယ်စားလှယ်လောင်း အတွက် ရွေးကောက်ပွဲကိုယ်စားလှယ်ခန့်ထားကြောင်း ပုံစံ (၇)နှင့် ပုံစံ (၇-က) တို့ဖြင့် တင်ပြလာသော ခန့်စာများကို လက်ခံစိစစ် ဆောင်ရွက်ရမည်။

၁၄။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် တိုင်းရင်းသားလူမျိုး လွှတ်တော် ကိုယ်စားလှယ်လောင်းအတွက် ရွေးကောက်ပွဲကိုယ်စားလှယ်အဖြစ်မှ ရုပ်သိမ်းကြောင်း ပုံစံ (၇-ခ) ဖြင့်တင်သွင်းလာသော ရုပ်သိမ်းလွှာများကို လက်ခံစိစစ်ဆောင်ရွက် ရမည်။

၁၅။ လွှတ်တော်ကိုယ်စားလှယ်လောင်း အတည်ပြုပြီးသည့်အခါ လွှတ်တော်ကိုယ်စားလှယ်လောင်းနှင့် ယင်း၏ ရွေးကောက်ပွဲ ကိုယ်စားလှယ်တို့အတွက် စိစစ်ရေးကတ်ပြားများကို ထုတ်ပေးရမည်။

၁၆။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် တိုင်းရင်းသားလူမျိုး လွှတ်တော်ကိုယ်စားလှယ်လောင်း အမည်စာရင်း တင်သွင်းလွှာ ရုပ်သိမ်းကြောင်း ပုံစံ (၉) ဖြင့်တင်ပြလာသည့် အကြောင်းကြားစာများကို လက်ခံစိစစ်ဆောင်ရွက်ရမည်။ ရုပ်သိမ်းကြောင်း

ကြေညာချက်ကို နောက်ဆက်တွဲ (ခ) ဖြင့် မိမိ၏ရုံးတွင် အများပြည်သူ တွေ့မြင်နိုင်သောနေရာ၌ ကပ်ထားရမည်။ မိတ္တူကို ကော်မရှင်နှင့် သက်ဆိုင်ရာကော်မရှင်အဖွဲ့ခွဲအသီးသီးသို့ ပေးပို့ရမည်။

၁၇။ တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသည် -

(က) ကန့်ကွက်ခြင်းခံရသော တိုင်းရင်းသားလူမျိုးလွှတ်တော် ကိုယ်စားလှယ်လောင်းအား အမိန့်ချမှတ်သည့် ရက်မှစ၍ ခုနစ်ရက်အတွင်း ကော်မရှင်သို့ အယူခံနိုင်ကြောင်း ပြောကြားပြီးနောက် ထိုသို့ပြောကြားပြီးကြောင်းကို အမှုတွဲတွင် မှတ်တမ်းတင်ထားရမည်။

(ခ) အယူခံလိုသူအား အယူခံနိုင်ရန်အတွက် ဆုံးဖြတ်ချက် မိတ္တူမှန် တစ်စောင်ကို အမိန့်ချမှတ်သည့်နေ့တွင် အခမဲ့ ထုတ်ပေးရမည်။

(ဂ) ယင်းသို့ဆုံးဖြတ်ချက် မိတ္တူမှန် ထုတ်ပေးပြီးနောက် အဆိုပါအမှုတွဲကို ကော်မရှင်သို့ အမြန်ဆုံး ပေးပို့ရမည်။ ယင်းသို့ပေးပို့သော အမှုတွဲကို မိတ္တူပြုစု၍ မိမိရုံးတွင် လက်ခံအဖြစ် သိမ်းဆည်းထားရမည်။

၁၈။ တိုင်းရင်းသားလူမျိုးလွှတ်တော် ကိုယ်စားလှယ်လောင်းနှင့် စပ်လျဉ်း၍ နည်းဥပဒေ ၃၁ အရ တင်သွင်းသော အယူခံလွှာအပေါ်တွင် ကော်မရှင်က အမိန့်ချမှတ်ပြီးပါက ယင်းအမိန့်စာ မိတ္တူကို မိမိရုံးရှိ သက်ဆိုင်ရာအမှုတွဲတွင် သိမ်းဆည်းထားရမည်။

၁၉။ တိုင်းရင်းသားလူမျိုးလွတ်တော် ကိုယ်စားလှယ်လောင်းများမှ အပ ကျန်လွတ်တော်ကိုယ်စားလှယ်လောင်းများအတွက် သက်ဆိုင်ရာ ခရိုင်ကော်မရှင်အဖွဲ့ခွဲများက ချမှတ်သည့် အမိန့်ကို မကျေနပ်သူသည် နည်းဥပဒေ ၃၁ အရ တိုင်းဒေသကြီး သို့မဟုတ် ပြည်နယ်ကော်မရှင် အဖွဲ့ခွဲသို့ အယူခံဝင်ရောက်ခွင့်ရှိသည်။ ယင်းသို့ အယူခံဝင်ရောက်သည့် အယူခံလွှာကို လက်ခံရရှိလျှင် သက်ဆိုင်ရာ အမှုတွဲနှင့် အယူခံလွှာတွင် ဖော်ပြထားသော အကြောင်းပြချက်များကို စိစစ်၍ အယူခံလွှာရရှိသည့် ရက်မှ ခုနစ်ရက်အတွင်း သင့်လျော်သော အမိန့်ကို ချမှတ်ရမည်။ အမိန့်စာမိတ္တူ တစ်စောင်စီကို သက်ဆိုင်ရာ နေပြည်တော်ကော်မရှင် အဖွဲ့ခွဲ၊ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသကော်မရှင်အဖွဲ့ခွဲ၊ ခရိုင်ကော်မရှင်အဖွဲ့ခွဲနှင့် အယူခံသူတို့ထံ သုံးရက်အတွင်း အမြန်ဆုံး ပေးပို့ရမည်။

လွတ်တော်ကိုယ်စားလှယ်လောင်း အမည်စာရင်းတင်သွင်းလွှာကို စိစစ်ပြီး ဆောင်ရွက်ရမည့် လုပ်ငန်းများ

၂၀။ တိုင်းဒေသကြီးလွတ်တော် သို့မဟုတ် ပြည်နယ်လွတ်တော် အတွက် စိစစ်ပြီးဖြစ်သော တိုင်းရင်းသားလူမျိုးလွတ်တော် ကိုယ်စားလှယ်လောင်းများ၏ အမည်စာရင်းကို ပုံစံ (၁၀-က) ဖြင့် အကွာရာစဉ်အလိုက်ပြုစု၍ မိမိ၏ရုံးတွင် အများပြည်သူတွေ့မြင်နိုင်သော

နေရာ၌ ကပ်ထားကြညာရမည်။ မိတ္တူ တစ်စောင်စီကို ကော်မရှင်နှင့် သက်ဆိုင်ရာ ကော်မရှင်အဖွဲ့ခွဲအဆင့်ဆင့်သို့ ပေးပို့ရမည်။

၂၁။ တိုင်းရင်းသားလူမျိုးမဲဆန္ဒနယ် တစ်နယ်အတွက် လူမျိုးအလိုက် လွှတ်တော် ကိုယ်စားလှယ်လောင်းအမည်စာရင်းတင်သွင်းသူ တစ်ဦး တည်းသာရှိလျှင် ရွေးကောက်ပွဲ ကျင်းပရန်မလိုတော့ဘဲ ယင်းအား သက်ဆိုင်ရာ တိုင်းရင်းသားလူမျိုး လွှတ်တော်ကိုယ်စားလှယ်အဖြစ် သတ်မှတ်ကြညာရမည်။

၂၂။ တိုင်းရင်းသားလူမျိုး မဲဆန္ဒနယ်အတွက် လွှတ်တော် ကိုယ်စားလှယ်လောင်း အမည်စာရင်း တင်သွင်းသူ တစ်ဦး ထက်ပိုလျှင် ရွေးကောက်ပွဲကို ကျင်းပပေးရမည်။ ယင်းရွေးကောက်ပွဲ၌ခိုင်လုံသော ဆန္ဒမဲအများဆုံးရသူကို လွှတ်တော်ကိုယ်စားလှယ်အဖြစ် ကြေညာပေး ရမည်။

၂၃။ လွှတ်တော်ကိုယ်စားလှယ်လောင်းအဖြစ် အမည်စာရင်းထုတ်ပြန် ကြေညာပြီးနောက် အမည်စာရင်းတင်သွင်းသူ တစ်ဦးသည် ရွေးကောက်ပွဲ မကျင်းပမီ လွှတ်တော်ကိုယ်စားလှယ်လောင်းအဖြစ် ရွေးကောက် တင်မြှောက်ခံပိုင်ခွင့် ဆုံးရှုံးလျှင်၊ ကွယ်လွန်လျှင် အမည်စာရင်းမှ ပယ်ဖျက်၍ ကြေညာပေးရမည်။

၂၄။ မြို့နယ်ကော်မရှင်အဖွဲ့ခွဲအသီးသီးမှ တင်ပြလာသည့် ရွေးကောက်ပွဲ၌ ခိုင်လုံသော ဆန္ဒမဲအများဆုံးရသူကို လွှတ်တော်ကိုယ်စားလှယ်အဖြစ် ကြေညာရမည်။

၂၅။ လွှတ်တော်ကိုယ်စားလှယ်လောင်း အမည်စာရင်းမှ ပယ်ဖျက်သဖြင့် ကိုယ်စားလှယ်လောင်း တစ်ဦးတည်းသာ ကျန်လျှင် ယင်းအား လွှတ်တော်ကိုယ်စားလှယ်အဖြစ် ကြေညာရမည်။

ရွေးကောက်ပွဲဝင်ခွင့် အာမခံငွေနှင့်စပ်လျဉ်း၍ ဆောင်ရွက်ရမည့် လုပ်ငန်းများ

၂၆။ တိုင်းရင်းသားလူမျိုး လွှတ်တော်ကိုယ်စားလှယ်လောင်း အမည်စာရင်း တင်သွင်းထားသူ တစ်ဦးသည် တင်ပြလွှာကို အပယ်ခံရလျှင်ဖြစ်စေ၊ ရွေးကောက်ပွဲ မကျင်းပမီ ကွယ်လွန်လျှင်ဖြစ်စေ အမည်စာရင်းတင်သွင်းထားသူ၏ မဲဆန္ဒနယ်တွင် ရွေးကောက်ပွဲ ရွှေ့ဆိုင်းထားလျှင်ဖြစ်စေ အမည်စာရင်း တင်သွင်းလွှာနှင့်အတူ ပေးသွင်းခဲ့သော ရွေးကောက်ပွဲဝင်ခွင့် အာမခံငွေ ကျပ်သုံးသိန်းကို လွှတ်တော်ကိုယ်စားလှယ်လောင်း သို့မဟုတ် ယင်း၏ ရွေးကောက်ပွဲ ကိုယ်စားလှယ် သို့မဟုတ် တရားဝင်ကိုယ်စားလှယ်အား ပုံစံ (၆-ခ) ဖြင့် ပြန်လည် ထုတ်ပေးရမည်။

၂၇။ ရွေးကောက်ပွဲဝင်ရောက်ယှဉ်ပြိုင်သည့် တိုင်းရင်းသားလူမျိုး လွှတ်တော်ကိုယ်စားလှယ်လောင်းများ၏ ရွေးကောက်ပွဲဝင်ခွင့် အာမခံငွေများနှင့်ပတ်သက်၍ အောက်ပါအတိုင်းဆောင်ရွက်ရမည် -

- (က) လွှတ်တော်ကိုယ်စားလှယ်အဖြစ် ရွေးကောက်တင်မြှောက် ခံရကြောင်း ကြေညာခြင်းခံရသော လွှတ်တော် ကိုယ်စားလှယ်များ၏ ရွေးကောက်ပွဲဝင်ခွင့် အာမခံငွေကို ယင်းတို့အား သို့မဟုတ် ယင်းတို့၏ ရွေးကောက်ပွဲ ကိုယ်စားလှယ်အား ပုံစံ (၆-ဂ) ဖြင့် ပြန်လည်ထုတ်ပေး ရမည်။
- (ခ) ရွေးကောက်တင်မြှောက်ခြင်းမခံရသော်လည်း ရွေးကောက်ပွဲတွင် ခိုင်လုံသော ဆန္ဒမဲရှစ်ပုံတစ်ပုံနှင့်အထက် ရရှိသည့် လွှတ်တော်ကိုယ်စားလှယ်လောင်းများ၏ ရွေးကောက်ပွဲ ဝင်ခွင့် အာမခံငွေကို ရွေးကောက်တင်မြှောက်ခြင်း ခံရသော လွှတ်တော်ကိုယ်စားလှယ်များ၏အမည်စာရင်း ကြေညာပြီးနောက်တွင် ယင်းတို့အား သို့မဟုတ် ယင်းတို့၏ ရွေးကောက်ပွဲကိုယ်စားလှယ်အား ပုံစံ(၆-ဃ) ဖြင့် ပြန်လည် ထုတ်ပေးရမည်။
- (ဂ) ရွေးကောက်တင်မြှောက်ခြင်း မခံရသည့်အပြင် ခိုင်လုံသော ဆန္ဒမဲ ရှစ်ပုံတစ်ပုံနှင့် အထက်မရရှိသော လွှတ်တော်

ကိုယ်စားလှယ်လောင်းများ၏ ရွေးကောက်ပွဲဝင်ခွင့်
အာမခံငွေကိုမူ နိုင်ငံတော်ဘဏ္ဍာအဖြစ် သိမ်းဆည်း
ရမည်။

(ဃ) အထက်အပိုဒ် ၂၆ နှင့် ၂၇ (က)(ခ) တို့အရ ပြန်လည်
ထုတ်ပေးရမည့် ရွေးကောက်ပွဲဝင်ခွင့် အာမခံငွေကို
အကြောင်းကြားသည့်နေ့မှ ခြောက်လ အတွင်းလာရောက်
ထုတ်ယူခြင်းမရှိပါက နိုင်ငံတော်ဘဏ္ဍာသို့ပေးသွင်းရမည်။

ဆန္ဒမဲပေးခြင်း

၂၈။ ဆန္ဒမဲပေးခိုက် ဆန္ဒမဲပေးခြင်း ရပ်ဆိုင်းရပါက တိုင်းရင်းသား
လူမျိုး လွှတ်တော်ကိုယ်စားလှယ်လောင်းများ အတွက်ဖြစ်လျှင် ပုံစံ
(၁၆-က)၌ ရေးသွင်းထားချက်များကို ကြေညာခြင်း မပြုဘဲဆိုင်းငံ့ထား
ရမည်။

၂၉။ ဆန္ဒမဲပေးခြင်းရပ်ဆိုင်းထားရသော မဲရုံအတွက် ရွေးကောက်ပွဲကို
ထပ်မံကျင်းပရန် မလိုဟု ကော်မရှင်ကဆုံးဖြတ်လျှင် ပုံစံ(၁၆-က) ဖြင့်
ရေးသွင်းထားသော ဆန္ဒမဲများကို ကြေညာရမည်။

၃၀။ ဆန္ဒမဲပေးခြင်းရပ်ဆိုင်းထားသော မဲရုံအတွက် ရွေးကောက်ပွဲကို
ထပ်မံ ကျင်းပပေးရန် ကော်မရှင်က ဆုံးဖြတ်ညွှန်ကြားလျှင် ပုံစံ
(၁၆-က) ဖြင့် ရေးသွင်းထားသော ဆန္ဒမဲများကိုကြေညာခြင်း မပြုသေးဘဲ

ယင်းမဲရုံမှ ဆန္ဒမဲမပေးရသေးသည့်သူများအတွက် နောက်တစ်ကြိမ် ပြုလုပ်မည့် ရွေးကောက်ပွဲမှရရှိသည့်ဆန္ဒမဲများဖြင့် စုစည်းရေတွက်ပြီးမှ ကြေညာရမည်။

၃၁။ ရွေးကောက်ပွဲကျင်းပရာတွင် မဲရုံရှိ မဲပုံးကို မတရားနည်းဖြင့် ယူဆောင်သွားခြင်း သို့မဟုတ် မတော်တဆဖြစ်စေ၊ တမင်ဖြစ်စေ ပြုလုပ်ခြင်းကြောင့် မဲပုံးအတွင်းရှိ ဆန္ဒမဲလက်မှတ်များ ချွတ်ယွင်း ပျက်စီးပျောက်ဆုံးခြင်းကြောင့် ထိုမဲရုံ၌ ဆန္ဒမဲပေးခြင်းကို ရပ်ဆိုင်းပြီး ထိုမဲရုံ၏ဆန္ဒမဲပေးခြင်း ပျက်ပြယ်သည်ဟု မဲရုံမှူးက သတ်မှတ်သော ကိစ္စရပ်အတွက် ရွေးကောက်ပွဲကို အသစ်ထပ်မံ ကျင်းပပေးရပါက အဆိုပါမဲရုံမှ အသစ်ထပ်မံ ကျင်းပပေးစဉ် ရရှိသည့်ဆန္ဒမဲများကို အခြားမဲရုံများမှရရှိပြီးသော ဆန္ဒမဲများနှင့်စုစည်း၍ ကြေညာရမည်။ ၎င်းမဲရုံအတွက် ရွေးကောက်ပွဲထပ်မံမပြုလုပ်ရန် ကော်မရှင်က ဆုံးဖြတ်ပါက ယင်းမဲရုံ၏ဆန္ဒမဲများကို ချန်လှပ်၍ အခြားမဲရုံများမှ ရရှိပြီးသော ဆန္ဒမဲများကိုသာ စုစည်း၍ ကြေညာရမည်။

ရွေးကောက်ပွဲအနိုင်အရှုံးကြေညာခြင်း

၃၂။ မြို့နယ်ကော်မရှင်အဖွဲ့ခွဲ အသီးသီးမှ ပုံစံ (၁၉)၊ ပုံစံ (၁၉-က) တို့ဖြင့် တင်ပြလာသော စာရင်းများအရ မဲဆန္ဒနယ် တစ်နယ်တွင် ခိုင်လုံသောဆန္ဒမဲ အများဆုံးရရှိသူများ၏ ဆန္ဒမဲအရေအတွက် တူညီနေ

ပါ က ရွေးကောက်ပွဲအသစ် ထပ်မံကျင်းပရန် သင့် မသင့်ကို သဘောထားမှတ်ချက်နှင့်အတူ ကော်မရှင်သို့အမြန်ဆုံး အစီရင်ခံ ရမည်။

၃၃။ မြို့နယ်ကော်မရှင်အဖွဲ့ခွဲမှ ပုံစံ (၁၉) ဖြင့် ပေးပို့သည့် ခိုင်လုံသော ဆန္ဒမဲအရေအတွက် အများဆုံးရရှိသော လွှတ်တော်ကိုယ်စားလှယ်လောင်း များအား ရွေးကောက်တင်မြှောက်ခံရသည့် လွှတ်တော်ကိုယ်စားလှယ်များ အဖြစ် ကြေညာရမည်။ ယင်းကြေညာချက် တစ်စောင်ကို ကော်မရှင်သို့ အမြန်ဆုံးပေးပို့ရမည်။

၃၄။ မြို့နယ်ကော်မရှင်အဖွဲ့ခွဲများမှ ပုံစံ (၁၉-က) ဖြင့် ပေးပို့သည့် စာရင်းများကို အခြေပြု၍ ပုံစံ(၁၉-ခ) ဖြင့်ပြုစုကာ ယင်းစာရင်းများ အရ ခိုင်လုံသော ဆန္ဒမဲအရေအတွက် အများဆုံးရရှိသည့် တိုင်းရင်းသားလူမျိုး လွှတ်တော်ကိုယ်စားလှယ်လောင်းများအား ရွေးကောက်တင်မြှောက်ခံရသည့် လွှတ်တော်ကိုယ်စားလှယ်များအဖြစ် ကြေညာရမည်။ ယင်းကြေညာချက် တစ်စောင်ကို ကော်မရှင်သို့ အမြန်ဆုံး ပေးပို့ရမည်။

ရွေးကောက်ပွဲကုန်ကျစရိတ်များ

၃၅။ ရွေးကောက်ပွဲဥပဒေပုဒ်မ ၄(ဃ) ပါ မဲဆန္ဒနယ်များတွင် ဝင်ရောက်ယှဉ်ပြိုင်သည့် တိုင်းဒေသကြီးလွှတ်တော် သို့မဟုတ် ပြည်နယ်

လွှတ်တော် တိုင်းရင်းသားလူမျိုး လွှတ်တော်ကိုယ်စားလှယ်လောင်းများက ရွေးကောက်တင်မြှောက်ခံရသည့် လွှတ်တော်ကိုယ်စားလှယ်၏အမည်ကို ကြေညာသည့်နေ့မှစ၍ ရက်ပေါင်း ၃၀ အတွင်း တင်သွင်းလာသည့် ရွေးကောက်ပွဲကုန်ကျစရိတ်စာရင်းပုံစံ(၂၀)နှင့်ပတ်သက်၍ (၁) ယင်းကုန်ကျစရိတ်စာရင်းနှင့် (၂) သတ်မှတ်ထားသော အချိန်နှင့် ပြဋ္ဌာန်းချက်များအတိုင်း တင်သွင်းခြင်းပြု မပြုမှတ်တမ်းတင်ထားရမည်။ ရွေးကောက်ပွဲကုန်ကျစရိတ်စာရင်းနှစ်စုံနှင့် ကျမ်းကျိန်လွှာကိုရရှိပြီးနောက် နှစ်ရက်အတွင်း ရွေးကောက်ပွဲကုန်ကျစရိတ်စာရင်း ပုံစံ (၂၀)မိတ္တူတစ်စုံကို မိမိရုံးတွင် အများပြည်သူမြင်နိုင်သည့် နေရာ၌ကပ်ထားရမည်။ ရွေးကောက်ပွဲကုန်ကျစရိတ်စာရင်းကို မိတ္တူကူးယူလိုသူရှိပါက စာတစ်မျက်နှာလျှင် တစ်မျက်နှာ ပြည့်သည်ဖြစ်စေ၊ မပြည့်သည်ဖြစ်စေ ငွေကျပ် ၁၀၀၀ ပေးဆောင်ပါက မဲဆန္ဒရှင်မည်သူမဆို ကုန်ကျစရိတ်စာရင်း မိတ္တူမှန် လျှောက်ထားရယူခွင့်ပေးရမည်။

၃၆။ ရွေးကောက်ပွဲ ကုန်ကျစရိတ်တင်သွင်းရန် သတ်မှတ်ထားသော နေ့ရက် ကုန်ဆုံးသည့်နေ့မှစ၍ ခုနစ် ရက်အတွင်း ကော်မရှင်သို့ အောက်ပါအချက်များပါဝင်သည့် အစီရင်ခံစာကို တင်သွင်းရမည် -

- (က) ရွေးကောက်ပွဲတွင် ယှဉ်ပြိုင်ခဲ့သည့် လွှတ်တော်ကိုယ်စားလှယ်လောင်းများနှင့် ရွေးကောက်ပွဲကိုယ်စားလှယ်များ၏ အမည်များ၊

- (ခ) ရွေးကောက်ပွဲကုန်ကျစရိတ် စာရင်းတင်သွင်းသည့် လွှတ်တော်ကိုယ်စားလှယ်လောင်းများနှင့် မတင်သွင်းသည့် လွှတ်တော်ကိုယ်စားလှယ်လောင်းများ၏ အမည်များ၊
- (ဂ) ရွေးကောက်ပွဲ ကုန်ကျစရိတ်စာရင်း တင်သွင်းပါက ယင်းသို့တင်သွင်းသည့် နေ့ရက်၊ သတ်မှတ်ထားသော အချိန်နှင့် ပြဋ္ဌာန်းချက်များအတိုင်း တင်သွင်းခြင်း ပြုမပြု၊
- (ဃ) ရွေးကောက်ပွဲကုန်ကျစရိတ်တင်သွင်းရန် ပျက်ကွက်သည့် လွှတ်တော်ကိုယ်စားလှယ်လောင်းများနှင့် ယင်းတို့၏ ရွေးကောက်ပွဲကိုယ်စားလှယ်များအား အရည်အချင်း ပျက်ယွင်းသူအဖြစ် ကြေညာသင့်ကြောင်း တင်ပြချက်။

၃၇။ သက်ဆိုင်ရာ လွှတ်တော်ရွေးကောက်ပွဲ နည်းဥပဒေ ၈၀ အရ အစီရင်ခံစာ တင်သွင်းပြီးနောက် အောက်ပါအချက်များပါဝင်သည့် ကြော်ငြာစာကို မိမိရုံးရှိ အများပြည်သူမြင်နိုင်သည့်နေရာ၌ ကပ်ထားရမည် -

- (က) ရွေးကောက်ပွဲတွင် ယှဉ်ပြိုင်ခဲ့သည့် လွှတ်တော် ကိုယ်စားလှယ်လောင်းများနှင့် ရွေးကောက်ပွဲကိုယ်စားလှယ်များ၏ အမည်များ၊

- (ခ) ရွေးကောက်ပွဲကုန်ကျစရိတ် စာရင်းတင်သွင်းသည့် လွှတ်တော်ကိုယ်စားလှယ်လောင်းများနှင့် မတင်သွင်းသည့် လွှတ်တော်ကိုယ်စားလှယ်လောင်းများ၏ အမည်များ၊
- (ဂ) ရွေးကောက်ပွဲကုန်ကျစရိတ်စာရင်း တင်သွင်းပါက ယင်းသို့ တင်သွင်းသည့် နေ့ရက်၊ သတ်မှတ်ထားသော အချိန်နှင့် ပြဋ္ဌာန်းချက်များအတိုင်း တင်သွင်းခြင်း ပြု မပြု၊
- (ဃ) ရွေးကောက်ပွဲ ကုန်ကျစရိတ်စာရင်း တင်သွင်းရန် ပျက်ကွက်သည့် လွှတ်တော်ကိုယ်စားလှယ်လောင်းများအား အရည်အချင်းပျက်ယွင်းသူဟု သတ်မှတ်ရန် တင်ပြ ထားသူများ။

၃၈။ သက်ဆိုင်ရာ လွှတ်တော်ရွေးကောက်ပွဲနည်းဥပဒေ ၈၅ အရ ကော်မရှင်က ညွှန်ကြားထားသည့်အတိုင်း မှတ်တမ်း တစ်စောင်စီကို မဲဆန္ဒနယ်အလိုက်ပြုစု၍ ကော်မရှင်သို့ အစီရင်ခံရမည်။

နိုင်ငံရေးပါတီများကြီးကြပ်ခြင်း၊ ကြီးကြပ်စေခြင်း

၃၉။ နိုင်ငံရေးပါတီများကို ဥပဒေနှင့်အညီ ဆောင်ရွက်စေရန် ကြီးကြပ်ခြင်း၊ ကြီးကြပ်စေခြင်းနှင့် လမ်းညွှန်ခြင်းပြုရမည်။

၄၀။ နိုင်ငံရေးပါတီတစ်ခု၏ စာရင်းများကို စစ်ဆေးရန်လိုအပ်၍ ကော်မရှင်၏ တာဝန်ပေးချက်အရ စစ်ဆေးရာတွင် အစိုးရဌာန အဖွဲ့အစည်းများမှ အကူအညီရယူနိုင်သည်။

၄၁။ ကော်မရှင်၏တာဝန်ပေးချက်အရ ပါတီများကို တည်ဆဲဥပဒေ၊ နည်းဥပဒေများ၊ လုပ်ထုံးလုပ်နည်းများ၊ အမိန့်ကြော်ငြာစာ၊ အမိန့်၊ ညွှန်ကြားချက်များနှင့်အညီ ဆောင်ရွက်စေရန် ကြီးကြပ်ရမည်။

အထွေထွေ

၄၂။ ကော်မရှင်အဖွဲ့ခွဲအဆင့်ဆင့် အပါအဝင် ရွေးကောက်ပွဲနှင့် သက်ဆိုင်သည့်တာဝန်ဝတ္တရားများကို ထမ်းဆောင်သောပုဂ္ဂိုလ်များသည် အောက်ပါအချက်များကို လိုက်နာ ဆောင်ရွက်ရမည် -

- (က) ရွေးကောက်ပွဲနှင့် သက်ဆိုင်သော စာရင်းဇယားများနှင့် မှတ်တမ်းများကို တိကျစွာ ပြုစုထိန်းသိမ်းခြင်း၊
- (ခ) လျှို့ဝှက် ဆန္ဒမဲပေးနိုင်ရေး ကြီးကြပ်ဆောင်ရွက်ခြင်း၊
- (ဂ) ကော်မရှင်ကထုတ်ပြန်ခွင့်ပြုသောစာရင်းအချက်အလက် များမှတစ်ပါး အခြားကိစ္စများနှင့်စပ်လျဉ်း၍ ပေါက်ကြားခြင်း မရှိစေရန် စောင့်ထိန်းခြင်း၊
- (ဃ) ရွေးကောက်ပွဲတွင် မည်သည့် လွှတ်တော်ကိုယ်စားလှယ် လောင်းအတွက်မျှ မဲဆွယ်ခြင်း၊ ဘက်လိုက်ခြင်း မပြုဘဲ တိကျမှန်ကန်စွာ ဆောင်ရွက်ခြင်း။

၄၃။ မဲစာရင်းများအပါအဝင် ရွေးကောက်ပွဲမှတ်တမ်းများ၊ လွှတ်တော် ကိုယ်စားလှယ်လောင်း ကုန်ကျစရိတ်စာရင်းများနှင့် အခြားစာရွက်

စာတမ်းများကို တိုင်းရင်းသားလူမျိုး မဲဆန္ဒနယ်များအတွက်
တိုင်းဒေသကြီး သို့မဟုတ် ပြည်နယ်အထွေထွေအုပ်ချုပ်ရေးဦးစီး
ဌာနမှူးသို့ ဆောလျင်စွာ လွှဲပြောင်းပေးပို့ရမည်။

၄၄။ နေပြည်တော်ကော်မရှင်အဖွဲ့ခွဲ၊ ကိုယ်ပိုင်အုပ်ချုပ်ခွင့်ရတိုင်း
သို့မဟုတ် ကိုယ်ပိုင်အုပ်ချုပ်ခွင့်ရဒေသ ကော်မရှင်အဖွဲ့ခွဲ၊ ခရိုင်
ကော်မရှင်အဖွဲ့ခွဲနှင့် မြို့နယ်ကော်မရှင်အဖွဲ့ခွဲ အသီးသီးက တင်ပြ
လာသော ကိစ္စရပ်များကို မှတ်တမ်းတင် သိမ်းဆည်းရမည်။ ဆက်လက်
ဆောင်ရွက်ရန်ဖြစ်ပါက အချိန်နှင့် တစ်ပြေးညီ ဆောင်ရွက်ရမည်။

၄၅။ လွှတ်တော်ကိုယ်စားလှယ်လောင်းအဖြစ် အမည်စာရင်း
ထုတ်ပြန်ကြေညာပြီးနောက် အမည်စာရင်းတင်သွင်းသူ တစ်ဦးသည်
ရွေးကောက်ပွဲ မကျင်းပမီ လွှတ်တော်ကိုယ်စားလှယ်အဖြစ် ရွေးကောက်
တင်မြှောက်ခံပိုင်ခွင့် ဆုံးရှုံးသွားလျှင်ဖြစ်စေ၊ ကွယ်လွန်လျှင်ဖြစ်စေ၊
ထိုသူ၏အမည်စာရင်းကို လွှတ်တော်ကိုယ်စားလှယ်လောင်းများ၏
အမည်စာရင်းမှ ပယ်ဖျက်ပေးရန် သက်ဆိုင်ရာ မြို့နယ်ကော်မရှင်
အဖွဲ့ခွဲနှင့် ကော်မရှင်အဖွဲ့ခွဲများက တင်ပြလာပါက အတည်ပြု
ပေးရမည်။

၄၆။ လွှတ်တော်ရွေးကောက်ပွဲ နည်းဥပဒေများအရ ဆောင်ရွက်ရန်
နောက်ဆုံးနေ့ရက်အဖြစ် သတ်မှတ်သောနေ့ရက်သည် အများပြည်သူ
ရုံးပိတ်ရက်ဖြစ်ပါက ရုံးပြန်ဖွင့်သည့်နေ့တွင် ယင်းကိစ္စကို နောက်ဆုံး
နေ့ရက်အဖြစ် ဆောင်ရွက်ခွင့်ရှိသည်။


နိဂုံး

၄၇။ တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲများသည် သက်ဆိုင်ရာ လွှတ်တော်ရွေးကောက်ပွဲများ၌ အဓိကကျသော အခန်းကဏ္ဍမှ အကောင်အထည်ဖော် ဆောင်ရွက်ရသည့် အဖွဲ့အစည်း ဖြစ်သည်။ ထို့ကြောင့် သက်ဆိုင်ရာ လွှတ်တော် ရွေးကောက်ပွဲဥပဒေ၊ နည်းဥပဒေများနှင့် ကော်မရှင်က အခါအားလျော်စွာ ထုတ်ပြန်သည့် ညွှန်ကြားချက်များကို ဖတ်ရှုလေ့လာ၍ ကောင်းမွန်စွာသဘောပေါက် နားလည်ထားကြရန်နှင့် ကိုယ်ပိုင်အုပ်ချုပ်ခွင့်ရတိုင်းကော်မရှင်အဖွဲ့ခွဲ သို့မဟုတ် ကိုယ်ပိုင်အုပ်ချုပ်ခွင့်ရဒေသကော်မရှင်အဖွဲ့ခွဲ၊ ခရိုင်ကော်မရှင် အဖွဲ့ခွဲ၊ မြို့နယ်ကော်မရှင်အဖွဲ့ခွဲ၊ ရပ်ကွက်နှင့် ကျေးရွာအုပ်စုကော်မရှင် အဖွဲ့ခွဲတို့သည် ဥပဒေနှင့်အညီ ဆောင်ရွက်နိုင်ရေးအတွက် ကြီးကြပ်ရန် လိုအပ်သည်။

၄၈။ ထို့ကြောင့် တိုင်းဒေသကြီး သို့မဟုတ် ပြည်နယ်ကော်မရှင် အဖွဲ့ခွဲများသည် ဥပဒေများ၊ နည်းဥပဒေများနှင့် လုပ်ငန်းလမ်းညွှန် ချက်များကို ကျေညာစွာ လေ့လာပြီး သက်ဆိုင်ရာ လွှတ်တော် ရွေးကောက်ပွဲဆိုင်ရာ လုပ်ငန်းများကို ဥပဒေနှင့်အညီ အောင်မြင်စွာ ဆောင်ရွက်သွားကြရန် ဖြစ်သည်။

ပြည်ထောင်စုရွေးကောက်ပွဲကော်မရှင်

လွှတ်တော်ကိုယ်စားလှယ်
ကိုယ်ရေးမှတ်တမ်းအကျဉ်းချုပ်



- ၁။ အမည် -----
- ၂။ အခြားအမည်ရှိလျှင် -----
- ၃။ လူမျိုး/ ဘာသာ -----
- ၄။ နိုင်ငံသားစိစစ်ရေးကတ်ပြားအမှတ် -----
- ၅။ မွေးသက္ကရာဇ်/ အသက် -----
- ၆။ မွေးဖွားရာဇာတိ -----
- ၇။ ပညာအရည်အချင်း -----
- ၈။ လက်ရှိအလုပ်အကိုင် -----
- ၉။ အဘအမည်/ မှတ်ပုံတင်အမှတ်/ အလုပ်အကိုင် -----

- ၁၀။ အမိအမည်/ မှတ်ပုံတင်အမှတ်/ အလုပ်အကိုင် -----

- ၁၁။ ဇနီး (သို့) ခင်ပွန်းအမည်/ မှတ်ပုံတင်အမှတ်/ အလုပ်အကိုင် -----

- ၁၂။ သား/သမီးအမည်/မှတ်ပုံတင်အမှတ်/ အလုပ်အကိုင် -----

၁၃။ အမြဲတမ်းနေရပ်လိပ်စာ -----

၁၄။ ကိုယ်စားပြုပါတီ/ တစ်သီးပုဂ္ဂလ -----

၁၅။ ရွေးချယ်တင်မြှောက်ခံရသည့်မဲဆန္ဒနယ် -----

၁၆။ ဖြစ်စဉ်အကျဉ်းချုပ် (ယနေ့အထိ)

(က) ပညာသင်ကြားခဲ့ဖူးသောကျောင်းများကို ဖော်ပြရန် -----

(ခ) လုပ်ကိုင်ခဲ့ဖူးသည့် အလုပ်အကိုင်၊ ပြောင်းရွှေ့နေထိုင်ခဲ့သည့်နေရာ
ဌာနများ ဖော်ပြရန် -----

(ဂ) ထမ်းဆောင်ခဲ့ဖူးသည့် နိုင်ငံရေး/ လူမှုရေးလုပ်ငန်း ဆောင်ရွက်ချက်များ
ဖော်ပြရန် -----

(ဃ) ပြစ်မှု/ ပြစ်ဒဏ်ကျခံဖူးခြင်း ရှိ မရှိ (ရှိပါကဖြစ်စဉ်အသေးစိတ်ဖော်ပြရန်)

(င) ချီးမြှင့်ခံရသော ဘွဲ့ထူး၊ ဂုဏ်ထူး -----

(စ) အခြားဖော်ပြရန်ရှိသည်များ -----

တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲ
----- တိုင်းရင်းသားလူမျိုးလွှတ်တော်ကိုယ်စားလှယ်လောင်းအမည်စာရင်း
တင်သွင်းလွှာ ရုပ်သိမ်းကြောင်းကြော်ငြာစာ

၁။ ----- တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်
----- တိုင်းရင်းသားလူမျိုးမဲဆန္ဒနယ်အတွက် ----- ကော်မရှင်
အဖွဲ့ခွဲသို့ ----- ရက်နေ့တွင် ဦး/ဒေါ် ----- (မှတ်ပုံတင်အမှတ်၊
-----)မှ လွှတ်တော်ကိုယ်စားလှယ်လောင်းအဖြစ်
အမည်စာရင်းတင်သွင်းခဲ့သည်ကို ဤရုံး၏ မှတ်ပုံတင်အမှတ်စဉ် ----- တွင်
မှတ်ပုံတင်ထားရှိပါသည်။

၂။ အထက်အပိုဒ် ၁ ပါအမည်စာရင်းတင်သွင်းသူ ဦး/ဒေါ် ----- သည်
----- ရက်နေ့တွင် မိမိ၏ဆန္ဒအရ အမည်စာရင်းတင်သွင်းလွှာရုပ်သိမ်းကြောင်း
တင်ပြချက်ကို ဤရုံး၏ မှတ်ပုံတင်အမှတ်စဉ် ----- ဖြင့် မှတ်ပုံတင်ထားရှိပြီး
ဖြစ်ပါသည်။

၃။ သို့ပါ၍ ဦး/ဒေါ် ----- သည် ----- လွှတ်တော်ကိုယ်စားလှယ်လောင်း
အမည်စာရင်း တင်သွင်းလွှာကို ရုပ်သိမ်းပြီးဖြစ်ကြောင်း ကြေညာအပ်ပါသည်။

အတွင်းရေးမှူး

----- တိုင်းဒေသကြီး သို့မဟုတ်
ပြည်နယ်ကော်မရှင်အဖွဲ့ခွဲ

ရက်စွဲ၊ -----